

## فجر کی جماعت کھڑی ہو جائے تو سنتیں ادا کرنا

مولانا محمد الیاس گھمن حفظہ اللہ

سوال: میرے ایک دوست نے جو اپنے آپ کو اہلحدیث کہتے ہیں، ایک دن مجھے کہا: آپ لوگ جو فجر کی جماعت کھڑی ہونے کے وقت سنتیں ادا کرنے لگتے ہو یہ حدیث کے خلاف ہے، کیونکہ حدیث میں آتا ہے: اذا اقيمت الصلاة فلا صلاة الا المكتوبة (جب اقامت ہو جائے تو فرض کے علاوہ کوئی صلاة جائز نہیں)۔ نیز اس نے یہ بھی کہا: اس حدیث کے آخر میں ”الار كعتي الفجر“ کا جھوٹا اضافہ کر کے آپ لوگ فجر کی سنتوں کو مستثنیٰ قرار دیتے ہو جو محض ضد و تعصب کا نتیجہ ہے۔ اقامت کے بعد اور تکبیر تحریمہ کے بعد مسجد میں جلدی جلدی ٹکریں مارنے کا قطعاً کوئی جواز نہیں، جھوٹے اضافہ پر ضد چھوڑیں اور صحیح حدیث پر عمل کریں۔

براہ کرم اس مسئلہ کو واضح فرمائیں۔

السائل

محمد سعود مبین

کلفٹن۔ کراچی

جواب: حامداً و مصلیاً

اہل السنۃ و الجماعۃ احناف کا موقف یہ ہے کہ اگر کسی شخص کو اطمینان ہے کہ وہ سنتیں ادا کرنے کے بعد جماعت کی دوسری رکعت (بلکہ تشهد میں) مل جائے گا تو

اسے چاہیے کہ کسی الگ جگہ مثلاً مسجد سے باہر، مسجد کے صحن میں، کسی ستون وغیرہ کی اوٹ میں، جماعت کی جگہ سے ہٹ کر پہلے سنتیں ادا کرے پھر جماعت میں شریک ہو جائے۔ ہاں اگر یہ خیال ہو کہ سنتیں پڑھنے کی صورت میں جماعت فوت ہو جائے گی تو سنتیں نہ پڑھے بلکہ جماعت میں شریک ہو جائے۔ [رد المحتار مع الدر المختار: ج 2: ص 56، 57 وغیرہ]

## دلائل:

اس مسئلہ میں دو جہتیں ہیں:

جہت نمبر 1: احادیث مبارکہ میں تمام سنتوں میں سب سے زیادہ تاکید فجر کی سنتوں کی وارد ہوئی ہے۔ مثلاً

1: عَنْ عَائِشَةَ رَضِيَ اللَّهُ عَنْهَا قَالَتْ: لَمْ يَكُنِ النَّبِيُّ صَلَّى اللَّهُ عَلَيْهِ وَسَلَّمَ عَلَيَّ شَيْئًا مِنَ النَّوَافِلِ أَشَدَّ تَعَاهُدًا مِنْهُ عَلَى رُكْعَتِي الْفَجْرِ.

[صحیح البخاری ج 1 ص 156 باب تعاهد رکعتی الفجر، صحیح مسلم ج 1 ص 251 باب استحباب رکعتی الفجر والحث علیها]

ترجمہ: حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم کسی نفل [جو فرضوں سے زائد ہوتی ہیں، مراد سنن ہیں] کی اتنی زیادہ پابندی نہیں فرماتے تھے جتنی فجر کی دو رکعتوں کی کرتے تھے۔

2: عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تَدْعُوهُمَا وَإِنْ ظَرَدْتُمَا الْحَيْلُ.

[سنن ابی داؤد ج 1 ص 186 باب فی تخفیفہما، شرح معانی الآثار ج 1 ص 209 باب القرأة فی رکعتی الفجر]

ترجمہ: حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم

نے فرمایا کہ فجر کی دو سنتوں کو نہ چھوڑو خواہ تمہیں گھوڑے رو نہ ڈالیں۔

یہ حدیث حسن درجہ کی ہے۔ [اعلاء السنن ج 7 ص 105]

جہت نمبر 2: آپ صلی اللہ علیہ وسلم نے باجماعت نماز کی بھی بہت تاکید فرمائی ہے۔ نیز

حدیث میں یہ بھی آیا ہے کہ جب جماعت ہو رہی ہو تو اس میں شرکت کی جائے۔

اب ایک شخص ایسے وقت میں آیا کہ فجر کی جماعت کھڑی ہے اور اس نے

سنتیں بھی ادا نہیں کیں، تو احناف کا مذکورہ موقف ایسا مستقیم ہے کہ اس سے دونوں

فضیلتیں جمع ہو جاتی ہیں یعنی فجر کی سنتوں کا جو تاکید حکم ہے اس پر بھی عمل ہو جاتا

ہے اور جماعت میں شمولیت کے حکم کی بھی تعمیل ہو جاتی ہے۔ یہ موقف حضرات

صحابہ کرام رضی اللہ عنہم اور تابعین رحمہم اللہ کے عمل سے ثابت ہے۔

دلائل پیش خدمت ہیں۔

دلیل نمبر 1: عن عبد الله بن أبي موسى قال : جاء ابن مسعود والامام

يصلی الصبح فصلی رکعتین إلى ساریة ولم یکن صلی رکعتی الفجر۔

(المعجم الكبير: رقم الحديث 9385)

ترجمہ: عبد اللہ بن ابی موسیٰ رحمہ اللہ فرماتے ہیں کہ حضرت عبد اللہ بن مسعود رضی

اللہ عنہ تشریف لائے جبکہ امام نماز پڑھا رہا تھا۔ تو آپ نے ستون کی اوٹ میں دو

رکعتیں پڑھیں، آپ نے فجر کی سنتیں نہیں پڑھی تھیں۔

امام ہشامی رحمہ اللہ فرماتے ہیں: ورجاله موثقون [اس کے راوی ثقہ ولاق اعتماد ہیں]

(جمع الزوائد: رقم الحديث 2392)

دلیل نمبر 2: مالک بن مغول قال سمعت نافعاً يقول: أيقظت بن عمر رضی

اللہ عنہما لصلاة الفجر وقد أقيمت الصلاة فقام فصلی الركعتين۔

(سنن الطحاوی: رقم الحدیث 2042)

ترجمہ: مالک بن مغول سے روایت ہے کہ میں نے حضرت نافع سے سنا، وہ فرماتے ہیں کہ میں نے حضرت ابن عمر رضی اللہ عنہ کو نماز فجر کے لیے اس وقت بیدار کیا جبکہ نماز کھڑی ہو چکی تھی، آپ رضی اللہ عنہ کھڑے ہوئے اور پہلے دو رکعت سنت ادا فرمائی۔

اسنادہ صحیح (آثار السنن ص 202)

تنبیہ: حضرت ابن عمر رضی اللہ عنہما باوجود اقامت نماز ہو جانے کے سنتیں ادا فرما رہے ہیں۔

دلیل نمبر 3: عن أبي عثمان الأنصاري قال : جاء عبد الله بن عباس

والإمام في صلاة الغداة ولم يكن صلى الركعتين فصلى عبد الله بن عباس رضی

الله عنهما الركعتين خلف الإمام ثم دخل معهم۔ (سنن الطحاوی: رقم الحدیث 2040)

ترجمہ: ابو عثمان انصاری فرماتے ہیں کہ حضرت عبد اللہ بن عباس رضی اللہ عنہ تشریف لائے جبکہ امام صبح کی نماز پڑھا رہا تھا۔ آپ نے فجر کی دو سنتیں نہیں پڑھی تھیں۔ پس آپ نے امام کے پیچھے [جماعت سے ہٹ کر] یہ دو رکعتیں ادا کیں، پھر ان کے ساتھ جماعت میں شریک ہو گئے۔

اسنادہ صحیح (آثار السنن ص 204، اعلاء السنن ج 7 ص 100)

دلیل نمبر 4: عن محمد بن كعب قال : خرج عبد الله بن عمر رضی الله

عنهما من بيته فأقيمت صلاة الصبح فركع ركعتين قبل أن يدخل المسجد وهو

في الطريق ثم دخل المسجد فصلى الصبح مع الناس۔ (سنن الطحاوی: رقم 2041)

ترجمہ: محمد بن کعب فرماتے ہیں کہ حضرت عبد اللہ بن عمر رضی اللہ عنہما اپنے گھر سے نکلے، صبح کی نماز ادا ہو رہی تھی۔ آپ نے مسجد داخل میں ہونے سے پہلے راستہ ہی میں

دور کعت سنت ادا کی۔ پھر مسجد میں داخل ہوئے اور لوگوں کے ساتھ صبح کی نماز پڑھی۔

امام محدث ظفر احمد عثمانی رحمہ اللہ فرماتے ہیں: اسنادہ حسن (اعلاء السنن ج 7 ص 102)

دلیل نمبر 5: عن زید بن أسلم عن ابن عمر رضی اللہ عنہما : أنه جاء والإمام یصلی الصبح ولم یکن صلی الرکعتین قبل صلاة الصبح فصلاهما فی حجره حفصة رضی اللہ عنہما ثم إنه صلی مع الإمام (سنن الطحاوی: رقم الحدیث 2043)

ترجمہ: حضرت زید بن اسلم رحمہ اللہ فرماتے ہیں کہ حضرت ابن عمر رضی اللہ عنہ تشریف لائے جبکہ امام صبح کی نماز پڑھا رہا تھا، آپ نے صبح کی دو سنتیں ادا نہیں کی تھیں، تو آپ نے یہ دو رکعتیں حضرت حفصہ رضی اللہ عنہ کے گھر ادا کیں پھر امام کے ساتھ جماعت میں آئے۔

تنبیہ: حضرت حفصہ رضی اللہ عنہ کا گھر ان دنوں مسجد میں داخل تھا۔

(اعلاء السنن ج 7 ص 102، 103)

اس حدیث کی اسناد صحیح ہے۔ (اعلاء السنن ج 7 ص 102)

دلیل نمبر 6: عن أبي الدرداء : أنه كان یدخل المسجد والناس صفوف فی

صلاة الفجر فیصلی الرکعتین فی ناحية المسجد ثم یدخل مع القوم فی الصلاة (سنن الطحاوی: رقم الحدیث 2044)

ترجمہ: حضرت ابو الدرداء رضی اللہ عنہ کے بارے میں مروی ہے کہ جب وہ مسجد میں آتے اور لوگ نماز فجر کی جماعت کی صف میں ہوتے تو یہ مسجد کے کسی گوشہ میں سنت فجر پڑھ کر لوگوں کے ساتھ جماعت میں شریک ہو جایا کرتے تھے۔

اسنادہ حسن (آثار السنن ص 203، اعلاء السنن ج 7 ص 103)

مصنف عبد الرزاق میں یہ الفاظ ہیں: عَنْ أَبِي الدَّرْدَاءِ رَضِيَ اللهُ عَنْهُ أَنَّهُ كَانَ يَقُولُ: نَعَمْ، وَاللَّهِ لَئِنْ دَخَلْتُ وَالنَّاسُ فِي الصَّلَاةِ لَأُحْمَدَنَّ إِلَى سَارِيَةٍ مِنْ سَوَارِي الْمَسْجِدِ ثُمَّ لَأَرْكَعَنَّهِنَّ ثُمَّ لَأَكْبِلَنَّهِنَّ ثُمَّ لَأَعْجَلُ عَنْ أَكْبَالِيهِمَا ثُمَّ أَمْسِيَنَّ إِلَى النَّاسِ فَأُصَلِّيَ مَعَ النَّاسِ الصُّبْحِ. [مصنف عبد الرزاق ج 2 ص 294 ، رقم 4033]

ترجمہ: حضرت ابو الدرداء رضی اللہ عنہ سے روایت ہے کہ آپ فرمایا کرتے تھے کہ ہاں اللہ کی قسم! اگر میں ایسے وقت میں (مسجد میں) داخل ہوں جبکہ لوگ جماعت میں ہوں تو میں مسجد کے ستونوں میں سے کسی ستون کے پیچھے جا کر فجر کی سنتوں کی دو رکعتیں ادا کروں گا، ان کو کامل طریقہ سے ادا کروں گا اور ان کو کامل کرنے میں جلدی نہ کروں گا۔ پھر جا کر لوگوں کے ساتھ نماز میں شامل ہو جاؤں گا۔

دلیل نمبر 7: عَنْ حَارِثَةَ بْنِ مُضَرِّبٍ ، أَنَّ ابْنَ مَسْعُودٍ وَأَبَا مُوسَى خَرَجَا مِنْ عِنْدِ سَعِيدِ بْنِ الْعَاصِ ، فَأَقِيمَتِ الصَّلَاةُ ، فَارْكَعَ ابْنُ مَسْعُودٍ رُكْعَتَيْنِ ، ثُمَّ دَخَلَ مَعَ الْقَوْمِ فِي الصَّلَاةِ ، وَأَمَّا أَبُو مُوسَى فَدَخَلَ فِي الصُّفِّ . (مصنف ابن ابی شیبہ: رقم 6476)

ترجمہ: حارث بن مضرب کہتے ہیں کہ حضرت عبد اللہ بن مسعود اور حضرت ابو موسی رضی اللہ عنہما حضرت سعید بن عاص رضی اللہ عنہ کے پاس سے نکلے تو جماعت کھڑی ہو چکی تھی۔ حضرت عبد اللہ بن مسعود رضی اللہ عنہ نے دو رکعتیں ادا کیں اور نماز میں لوگوں کے ساتھ آئے جبکہ ابو موسی اشعری رضی اللہ عنہ دو رکعتیں پڑھے بغیر آئے۔ اسناد صحیح (آثار السنن ص 203، اعلاء السنن ج 7 ص 104)

وفيه أيضاً في طريق اخرى: فجلس عبد الله الى أسطوانة من المسجد فصلى الركعتين ثم دخل في الصلاة.

(سنن الطحاوی: رقم الحدیث 2037، مصنف عبد الرزاق: رقم الحدیث 4034)

ایک طریق میں ہے: حضرت ابن مسعود رضی اللہ عنہ مسجد کے ایک ستون کی اوٹ میں بیٹھ گئے، دو رکعتیں ادا کیں، پھر نماز میں شامل ہو گئے۔

**دلیل نمبر 8:** عن أبي عثمان النهدي قال: كنا نأتي عمر بن الخطاب رضي الله

عنه قبل أن نصل ركعتين قبل الصبح وهو في الصلاة فنصلي ركعتين في آخر

المسجد ثم ندخل مع القوم في صلاتهم (سنن الطحاوي: رقم الحديث 2046)

ترجمہ: ابو عثمان النهدی فرماتے ہیں کہ ہم حضرت عمر رضی اللہ عنہ کی خدمت میں حاضر ہوتے تھے جبکہ آپ نماز پڑھا رہے ہوتے تھے اور ہم نے نماز فجر سے پہلے سنتیں ادا نہ کی ہوتی تھیں، تو ہم پہلے مسجد کے کسی کونہ میں سنتیں ادا کرتے پھر لوگوں کے ساتھ نماز (کی جماعت) میں شریک ہو جاتے تھے۔

اسنادہ حسن (آثار السنن ص 204، اعلاء السنن ج 7 ص 104)

تنبیہ: اس روایت میں ”کنا نأتی“ جمع کا صیغہ دلالت کرتا ہے کہ عہدِ فاروقی میں یہ صورت کثرت سے پیش آتی تھی اور بہت سے حضرات کا عمل اس کے مطابق تھا۔

(نماز مدلل از مولانا فیض احمد الملتانی ص 208)

**دلیل نمبر 9:** عن الشعبي يقول: كان مسروق يجيء الى القوم وهم في

الصلاة ولم يكن ركع ركعتي الفجر فيصلي ركعتين في المسجد ثم يدخل مع

القوم في صلاتهم (سنن الطحاوي: رقم الحديث 2048)

ترجمہ: امام شعبی رحمہ اللہ سے روایت ہے کہ امام مسروق (مسجد میں) تشریف لاتے جبکہ لوگ نماز ادا کر رہے ہوتے اور آپ نے صبح کی سنتیں ادا نہ کی ہوتیں تو آپ پہلے دو رکعتیں مسجد میں ادا کرتے، پھر لوگوں کے ساتھ نماز میں شریک ہو جاتے۔

اسنادہ صحیح (آثار السنن ص 203، اعلاء السنن ج 7 ص 105)

**دلیل نمبر 10:** عن یزید بن ابراہیم عن الحسن: أنه كان يقول إذا دخلت المسجد ولم تصل ركعتي الفجر فصلهما وان كان الإمام يصلي ثم ادخل مع الإمام (سنن الطحاوی: رقم الحدیث 2050)

ترجمہ: یزید بن ابراہیم سے روایت ہے کہ حضرت حسن بصری رحمہ اللہ فرماتے ہیں کہ جب تم مسجد میں ایسے وقت میں داخل ہو کہ امام نماز میں ہو اور تم نے فجر کی سنتیں نہ پڑھی ہوں تو پہلے سنتیں پڑھو، پھر امام کے ساتھ شریک ہو جاؤ۔  
اسناد صحیح (آثار السنن ص 204)

**و فی لفظ له: عن یونس قال: كان الحسن يقول یصلیہما فی ناحیة المسجد ثم یدخل مع القوم فی صلاتہم** (سنن الطحاوی: رقم الحدیث 2051)  
اسناد صحیح (آثار السنن ص 205، اعلاء السنن ج 7 ص 105)

ترجمہ: ایک روایت میں یوں ہے: حسن بصری رحمہ اللہ فرماتے ہیں: وہ شخص (جس نے ابھی سنت فجر ادا نہیں کی) ان دو رکعتوں کو مسجد کے کسی کونہ میں پڑھے، پھر لوگوں کے ساتھ نماز میں شریک ہو جائے۔

**دلیل نمبر 11:** عن الحارث عن علی قال: كان النبی صلی اللہ علیہ وسلم یصلی الرکعتین عند الإقامة (سنن ابن ماجہ: رقم الحدیث 1147)  
قال الامام المحدث العثماني: وفيه الحارث ضعفه بعضهم و وثقه آخرون وهو حسن الحديث (اعلاء السنن ج 7 ص 105)

ترجمہ: حضرت علی رضی اللہ عنہ سے روایت ہے کہ بنی صلی اللہ علیہ وسلم نماز کی اقامت کے وقت دو رکعتیں ادا فرماتے تھے۔

تنبیہ: اس میں جواز موجود ہے کہ اقامت کے وقت امام دو رکعتیں ادا کر سکتا ہے، تو

مندرجہ بالا آثار صحابہ و تابعین اور حدیث ”لَا تَدْعُوهُمَا وَإِنْ ظَرَدْتُمْ كُمُ الْحَيْلُ“ کی وجہ سے مقتدی کے لیے بھی ان دور کعتوں کا جو از ثابت ہوتا ہے جبکہ صفوفِ جماعت میں مخالط نہ ہو۔ (اعلاء السنن ج 7 ص 105)

خلاصہ: حضرت عبد اللہ بن مسعود، حضرت عبد اللہ بن عمر، حضرت عبد اللہ بن عباس، حضرت ابو الدرداء رضی اللہ عنہم، ابو عثمان النہدی، امام مسروق، امام حسن بصری رحمہم اللہ کے عمل سے ثابت ہوتا ہے کہ مسجد میں آنے والے شخص نے اگر سنتیں ادا نہیں کیں تو مسجد سے باہر، مسجد کے صحن میں، کسی ستون وغیرہ کی اوٹ میں، جماعت کی جگہ سے ہٹ کر پہلے سنتیں ادا کرے پھر جماعت میں شریک ہو جائے اور یہی احناف کا موقف ہے۔

ان آثار کو ملاحظہ کرنے کے بعد ان صاحب کو غور فرمانا چاہیے کہ یہ جلیل القدر صحابہ کرام رضی اللہ عنہم اور تابعین عظام رحمہم اللہ کیا کسی جھوٹے اضافے پر عامل تھے؟ بقول آپ کے: ”اقامت کے بعد اور تکبیر تحریمہ کے بعد مسجد میں جلدی جلدی ٹکریں مارنے کا قطعاً کوئی جواز نہیں“ تو کیا صحابہ کرام رضی اللہ عنہم اور تابعین عظام رحمہم اللہ [معاذ اللہ] ایک بے جواز عمل پر عامل رہے؟ ہوش کے ناخن لیجیے اور ان عظیم ہستیوں سے متعلق اپنی رائے درست کیجیے۔ یقیناً توبہ کا دروازہ کھلا ہے۔

### موصوف کے شبہ کا جائزہ:

موصوف نے شبہ یہ ظاہر کیا کہ حدیث ”اذا اقيمت الصلوة فلا صلوة الا المكتوبة“ کے آخر میں ”الار كعتي الفجر“ کا جھوٹا اضافہ کر کے آپ لوگ فجر کی سنتوں کو مستثنیٰ قرار دیتے ہو۔

**جواب نمبر 1:** اللہ تعالیٰ موصوف کو فہم نصیب فرمائے۔ اہل السنۃ والجماعۃ احناف کثرت اللہ سوادھم کا موقف اس روایت پر موقوف نہیں۔ [خواہ مخواہ کی وکالت سے باز رہیں] بلکہ ان کا مستدل حضرت ابن مسعود، حضرت ابن عمر، حضرت ابن عباس، حضرت ابو درداء رضی اللہ عنہم، امام مسروق، امام حسن بصری، امام ابو عثمان نہدی وغیرہ کے آثار ہیں، جو سنداً صحیح / حسن ہیں۔ [ما قبل میں گزر چکے ہیں]

رہا حدیث ”اذا اقيمت الصلوة فلا صلوة الا المكتوبة“ کے آخر میں ”الا ركعتي الفجر“ کو جھوٹا اضافہ کہنا سو یہ بات بلا دلیل ہونے کی وجہ سے باطل ہے۔ ممکن ہے کہ موصوف یہ کہہ دیں کہ اس حدیث کے دو روایات حجاج بن نصیر اور عباد بن کثیر کے بارے میں امام بیہقی نے کلام کیا ہے۔

جواب یہ ہے کہ

پہلا راوی: حجاج بن نصیر

1: آپ سنن ترمذی کے راوی ہے۔

2: امام ابن معین ان کے بارے میں فرماتے ہیں: کان شیخاً صدوق لکنہم اخذوا علیہ اشیاء فی احادیثہ شعبۃ۔ [آپ سچے شیخ تھے، البتہ ائمہ نے آپ کی ان احادیث پر گرفت کی ہے جو آپ نے امام شعبہ سے روایت کی ہیں]

3: ابن حبان نے ثقات میں شمار کیا۔

4: امام ابن عدی اپنی کتاب ”الکامل“ میں ان کی وہ روایات جو شعبہ سے ہیں لائے ہیں جن پر محدثین نے گرفت کی ہے۔ یہ تین احادیث ہیں اور ان کی سند پر گرفت کی ہے نہ کہ متن میں۔ خود ابن عدی فرماتے ہیں: حجاج کی ان تین روایات کے علاوہ باقی

احادیث صالح ہیں۔

امام عجل فرماتے ہیں: کان معروفاً بالحدیث [آپ علم حدیث کے حوالے سے معروف

شخصیت ہیں] (تہذیب التہذیب لابن حجر ج 1 ص 672، 671 ملخصاً)

امام ابن عدی نے ”الارکعتی الفجر“ کی حدیث ان تین احادیث میں ذکر

نہیں کی۔ نیز حجاج بن نصیر یہ روایت شعبہ سے روایت نہیں کر رہے ہیں۔ پس بقول

ابن عدی یہ صالح الحدیث ہیں (اعلاء السنن ج 7 ص 110)

دوسرا راوی: عباد بن کثیر

یہ راوی مختلف فیہ ہے۔

1: امام ابن معین نے اس کی توثیق کی ہے۔ ایک مرتبہ فرمایا: لیس بہ باس۔ [اس

راوی میں کوئی حرج نہیں]

2: ابو بکر بن ابی شیبہ: یہ ثقہ تھے۔ (تہذیب التہذیب لابن حجر ج 3 ص 372)

3: علی بن المدینی: عباد بن کثیر الرملی ثقہ تھے۔ (المیزان للذہبی ج 2 ص 336)

پس یہ روایت حسن ہے (اعلاء السنن ج 7 ص 110)

خلاصہ یہ ہے کہ احناف کا موقف جلیل القدر صحابہ کرام رضی اللہ عنہم اور

تابعین عظام رحمہم اللہ کے عمل مبارکہ سے ثابت ہے جو یقیناً آنحضرت صلی اللہ علیہ

وسلم کی مراد کو زیادہ جانتے تھے۔ لہذا موصوف کا اپنے آپ کو حدیث پر عمل پیرا اور

دوسروں کو مخالف حدیث کہنا جہالت کی دلیل ہے۔ اللہ تعالیٰ ہمیں وسوس سے بچا کر

صراط مستقیم پر قائم رکھے۔ آمین